

ሣሬትን ሠመረን

ሠመረ ምስ ሣሬት፣ ሣሬት ምስ ሠመረ
ሓቢሮም 'ንትኸዱ እናውግዑ ወረ
ጋሻ ውሕጅ መጸ፣ ሩባ ኸነ ሓሬት
እሑኦ-ጣጥ ያ በለት ዝጠመየት ሣሬት
ሠመረ እይጠመየን ቀውዒ ነይሩ መሬት
ንእግረ መገዱ ሸዊት ዓተር ጥረ
ጨጨፋእ ናበልዐ ይኸይድ ነበረ።
ሣሬት ተኳሒላ እተሸላለመት
መዓር ንኸትበልዕ ቃሕ በላ፣ ሓለመት።

ስማዕ እንደ ግዳን ሠመረ፣ ሠመረ
ሰብዶ 'ሞ ትፈልጥ ምዓር ዝበርበረ?
ንስኻስ ሸዊትካ ትበልዕ ኣለኻ
ኣነን ግን ጠምዶኒ፣ ስጋኻ፣ ስጋኻ!
ኣብየት ነጥረ-ባርቕ፣ ኣብየት ጸዕዳ ሓሰት፣
ምዓር እትበልዕ ሣሬት ካበይ መጸት?
ሓቂ እንተ ኾይኑስ ምዓር እንካብ በልኪ
ንህቢ ናብ ዘለዎ ንዒ ኸወስደኪ...
ይብል ሓዙ ኢዳ ጎተታ ሠመረ
ፈቐዶ በረኻ ሓዙዎ በረረ...
ኣብቱ ጫፍ 'ዙ ገደል ንህቢ እኔ'ውልኪ፣
በሊ እረይዮም፣ ምዓር ከብልዐኪ...
ንህቢ ናብ ዘለዎ ሣሬት መጸት'ማ
ፈትላ እናፈተለት ኣሊማ ማእለማ
ሓደ ድልዱል ፈትሊ ፍሒሳ፣ ኣንዊሓ
ካብ ጉንዲ ናብ ጨንፈር ገቲራ ዘርጊሓ፣
ብኸቢብ ኣፋትል እናጸባበቐት
ንኸሉ ብጽኑዕ ዙርያ ምስ ኣጥበቐት
ንህበይ፣ እስኪ ንዑ! ንጸወት ያ በለት
ንዑ ተጸወቱ በሊ ሸለው ላጋ፣
ውጹ ካብ ቆፎኹም ውረዱ ዕዳጋ፣
ኮለ ዙርያ ኸቢብ ፈትሊ ፈቲለልኩም
ክትጓዩሉ እኒሄኣ ቕሪበልኩም
ንላዕሊ፣ ንታሕቲ፣ ንየማን፣ ንጸጋም፣
ክትጋላበጡ፣ ኮለ ምድግጋም፣
ውጹ'ሞ ኻብ ቆፎ ናብዙይ 'ማ ንፈሩ፣



ኩሉ ኸም ልብኹም ክትሳራሱ፤
 ዚዝ እናበላትኩም ኣምሲኹም ክትሓድሩ፤
 ወጋሕ ትበል መሬት ድማ ኸትዕንድሩ፤
 ክሳብ ዝወጸልኩም ትልሂት ኸትጭፍሩ...
 እዙይ ብዝሰምዑ እቶም ንህቢ ድማ
 በርደግ፣ መሰስ ይብሉ ናብ ቆፎኦም ህድማ፤
 ሎምስ ዓሻ ሣሬት ሓሶት ዝሰነቐት
 ጉድ እባ ረኣና፣ ኦሪ ኸባይ መጻት?
 ዓያሹዶ ኸይንና ሣሬት ዘይንፈልጥ
 መቐሕ፣ መጻወድያ፣ ኣሲሩ ዝግልብጥ
 ሣሬት 'ዙ ተንኮልኪ ሒዝኪ 'ባ ጥፍእልና?
 ዓናዝር ድለዩ፣ ንየኹ ኸድልና፣
 ሣሬትን ሠመረን ኣይመጸውትና
 ካብ ምኣዝ 'ነዝየውኩ፣ ኣበይ ትፈልጡና?
 ኣይንደልየኩምን፣ ንየኹም ኪዱልና።



ዘረባ ኣናህብ ሣሬት ምስ ኣድመጸት፣
 ለሚና፣ ለሚና ተስፋ ብዝቆረጸት፣
 ብዙሕ ተጸብያ ከንቱ ምስ ቀበጸት፣
 ኩሉ ምስ ጨነቓ ኸምዙይ ድኣ በለት፤
 ሠመረ እስኪ ስማዕ ምዓር ንኸትብርብር
 ሓዊ ሒዝካ ትኪ ምትካኸ ነበረ እምበር
 ጥራይ ኢድካ ድኣ ደው ኢልካ ቆላሕ-ላሕ
 ደው ኢልካ ትሓድር ኣብኣ ክሳብ ጽባሕ፤
 ንህቢ ዋሃ ድዮም፣ ምዓር ነይግነ፤
 ብልሃት ድኣ ፍጠር፣ ዋይ ኣነ፣ ዋይ ኣነ!
 ጥምየት ቀተልካ፤ ኸመውትዶ ኸይነ?
 ምዓር ኣይበልዕን፣ ንዓኻ 'ንድኣ 'ዩ፤
 ንህቢ ይኣኸሉኒ 'ኒሄወ ይረኣዩ፤
 ነፊሮም ከም መጹ ቶሎ ምተኣርዩ
 ኸብ ቆፎኦም ምውጻእ እንደ 'ሞ ኣበዩ።



ሣሬተይ ሓቕኹ ጠምዩኪ ይኸውን
 ዓተር ድራር ድዩ፣ ጠምዩኒ ኣነ ውን፤
 ኩሉ ብልሓተኛ፣ ብዘሎ ወገኑ
 ምዓር ብቐሊሉ ዝርከብዶ ኸይኑ?
 ሓዊ ኸባይ ይምጻእ፣ ትኪኸ ኣበይ 'ሎ?
 ደረቕ ዕንጨይቲ 'ውን ፈጹሙ ነየሎ።
 ሠመረ ጨነቐ፣ እዛ ገጹ ጸሎሎ



ትኩ ተሳኢኑ፣ አየ ጥምየት ከብዱ!
ቆጽላ-መጽሊ ጥሉል፣ ማይ ወቄዑ ግዲ፣
ሳዕሪ ማይ ሓዘሉ፣ ህቦ ወሪድዎ
ሓዊ ነይነድድ፣ ደጊም አኸልዎ።



ሣሬት ምኽርኒ፣ ብልሓትኪ ፍጠሪ
ምዓር ጽቡቕ ነይሩ ንመርዓ፣ ንጥሪ
ሜስ ክንምይሰሉ፣ ሰብ ክሕጎሰሉ፣
ኮለ ፈሰስ ንጉሥ፣ ግብሪ ኸንከፍለሉ፣
ግን 'ዞም ንህቢ 'ዚኦም ንኸይነኸሱና
ትኩ ምትካኸ ነይሩ፣ እንታይ ይሕሸና?
ምድረ-ሰማይ ጥሉል፣ ደበና ምዓልቲ፣
ምዓር ካበይ ይምጻእ፣ ንህቢ ተናኸሱቲ፣
በዛ ሻሽ ነጸላ ገጸይ ሸፋፊነ፣
'ዛ ስነይ ነኸሰ፣ ብኸብደይ ጨኪነ፣
ናብ 'ዞም ዕሳል ንህቢ ክኣቱ ጠኒነ...
ነኻኸሶም ሕንዚ እንተ ቐተሉኒ
ሣሬት እስኪ ስምዒ፣ እንታይ ትመኸርኒ?



ሣሬትን ሠመረን፣ ሠመረን ሣሬትን
መሬትን ሰማይን፣ ሰማይን መሬትን
ሕልኸ-ልኸ ዝበለ ነገርም ብትንትን፣
ምዓር ክብርብሩ ምሰ'ጋነያቶም፣
'ቐጥዖም ዘይፍለጥ፣ እንድዒ ብልሃቶም
ምዓር ንምብርባር ጥበቡ ጠፍኣቶም፣
እንታይ ኮን ይኸውን ፍጻመ ዕለቶም?
ግዛዕ እተጽሓፈ 'ኾን ይህልዋቶም?
ባዕሉ ብጥበቡ እዝኒ ይምሓራቶም።

ጨርቂ ጽቡቕ እዩ ጥራይካ ኻብ ምኃን፣
ግሩም ብልሓት 'ዩ ገጽካ ምሸፍፋን
ርጉማት አናህብ ነኸሶም ዓይንኻ
ግስም ንኸይትብል፣ ከየዕውሩኻ
ይኹን፣ ተሸፋፊን ክሳዕ ዝኣኸለካ፣
ግን ኢድካ፣ እግርኻ፣ ካሊእ አካላትካ
ክበልፀኻ 'ንድዮም ብቐምካ፣ ብደውካ!
ሓደ ትኪ ነገር እንተየትከኸካ 'ማ
ዘይሕሰብ እዩ ናይ ዓሻ ዕላማ።



ታህሶስ ወይ ጭዕንዶግ፣ ንቐጽ ሸምባባዕታ
ሃሰስ ኢልካ ድለ፣ አንድድ አብዛ ባይታ፣

ሰራው፣ ዓክ-ዓካ፣ ኸረምተ'ይኸእሎ
 ደረቕ ቆጽላ-መጽሊ ደሊኻ ብተሎ
 ቃል-ቃል ንኸይብል በቅጽልቲ ዓንጽሎ፣
 ሓዊ ተዓንጸሉ ትኪ ምስ አትከኸካ
 'ቱ ዝግበአካ ስራሕ ምስ ፈጸምካ
 ንዓይ ሕደገለይ ባዕለይ ከርእየካ።
 ትኪ ዝጨነዎም፣ አናህብ 'ሞ ይወጹ፣
 ናብዛ መጻድያይ ነፊሮም ይመጹ፣
 በብሓደ አርየ አነ ምስ ሓዝኩልካ፣
 አብዚአ ቐይደ ምስ አሳሰርኩልካ፣
 ንውሽጢ አቲኻ፣ ምዓርካ በርቢርካ፣
 ከም ዝደለኻዮ በሊዕኻ፣ ጸጊብካ፣
 ከብድኻ ትመልእ ኮለ ንስንቅኻ
 ተሸኪምካ ትኸድ፣ ትአቱ ዓድኻ።
 አነውን ቀለበይ አናህበይ ሒዘ
 ዝይ ምአተኹ ብተሎ፣ ብግዘ።




ወርቂ ሓሳብ ነይሩ፣ እማንኪ ሣሬተይ
 አይ ለባም 'ንዲኸ፣ ቀደምኪ 'ዛ ሓፍተይ
 ሓዊ እንተይ ሓዝኩ መጽየ ጥራይ ኢደይ፣
 ባዕለይ ተዋሪደ፣ ወጺአ ብጉደይ!
 ጥራይ ኢደይ ድኣ ከይከድ ንቤተይ!
 ምዓልቱ ደበና፣ ምድረ-ሰማይ ዛሕሊ፣
 ሀቦ ወሪድዎ ጥሉል ቆጽላ-መጽሊ፣
 ለካስ ጋሻ ውሕጅ ሩባ ዝሓረተ
 ላዕላይ ሃገር ዝናብ ስለ 'ተዛመተ...
 ኩሉ ነገር ከንቱ፣ ሎምስ ነይቀንዐና፣
 ሓዊ ኸበይ ይምጻእ፣ ትኪውን የብልና።
 እንታይ እሞ ንግበር ኩሉ ነገር ከንቱ፣
 ወይ ናይ ዕድል ነገር አለዎ ምዓልቱ።
 ስማዕ ድኣ 'ይፋልካን፣ ዕድል መመኸኔታ
 መአዝ ዝኾን ኮይኑ ናትካ መሸፈንታ
 በዙይ፣ በቱይ ኢልካ ኹሉ ዞይሩ-ዞይሩ
 ሓዊ ሒዝካ ምምጻእ ስራሕኻ ኾ ነይሩ!
 አነ በታ ሞያይ አሊመ ዓለባ
 ተዳልየ እኔኹ አናህብ ቆለባ።
 አረ ንምኳኑ ሓዊ ጥራይ ድዩ?
 ኩሉ ስንፍናኻ እኒህ ተርእዩ



ብምንታይካ ትሕዞ ምዓር ምስ በርበርካ
 ተጸውዶዶ ይውዳእ ኦሪ እስኪ 'ዙ ጉድካ?
 ሓንተ'ቕሓ ዘይሓዘካ ወይ ዕትሮ፣ ወይ ድስቲ፣
 ለቕታ መሳሊ፣ ወይ ሰፍኢ፣ ወይ ጥስቲ፣
 ካባኻስ ትሕሾ በሰሮ ሰበይቲ።
 ወይ ከፈር፣ ወይ ሓላብ እንታይ ረኽበካ?
 ጸሕሊ፣ ሰባር ገልዲ፣ ሓንቲ 'ኳ ዛይሓዘካ፣
 ሱቕ ኢልካ ተጣቕዕ 'ዘን ክልተ ኢድካ!
 መዓር ተረኽቡ እንተ ተበርበረ
 ኣብ ምንታይካ ትሕዞ? ኣብቲ ጁባ ስረ?
 ኣየ ኣንታ ዓንጃል፣ ሠመረ፣ ሠመረ...
 ኦሪ ንምኳኑ በትሪ 'ኳ ዘይብልካ፣
 ቡኳርያ ወይ ዝብኢ ሕዚ 'ንተመጸካ
 ኣ'ምንታይ ትኣቲ፣ 'ታይክ ትውሕጠካ?
 ሠመረ፣ ሠመረ፣ ኣየ ኣንታ ዓሻ፣
 ኪድ ርሒቕካ ጥፋእ፣ እቶ ናብቲ ጣሻ፣
 ካብ ቂሉ ማሞስያ ገዲዱ 'ባ ናትካ!
 እምብኣርክ ስማዕ፣ ኩሉ ኻብ ሰነፍካ
 ሞያኻ ዘይምስራሕ 'ቲ ዝግበኣካ፣
 መወዳእታ ምኽሪ ሓንቲ ዝመኽረካ
 እህ! 'ልካ ስምዐኒ ሕዚ ኽነግረካ፣
 ነገዳ 'ንትፍንጽሕ በቲ ነጥረ-ባርቕ
 ሓዊ ዘይነክሰ፣ ፀሓይ ዘይትበርቕ...
 ጽልግ-ልግ ኻብ ኮነ፣ መዓልቲ ደበና
 ገዛና ኽንኣቲ ምዓርና በርቢርና፣
 ኣብዛ ጸላም ምድሪ ሓደ ዝርእየና
 ማንም ሰብ ነየለ ብዘይ ክልቴና፣
 በል ስሬኻ ኣውጺኻ፣ ብመቐመጫኻ
 ትኽክል ዓሊምካ፣ ፈሰኻ ፈሊኻ፣
 ንንህቢ ኣባርሮ፣ ንምዓር በርብሮ!
 በዙይ ንሰማማዕ፣ ውዕልና ንግበሮ።
 ክልቴና በሊዕና፣ ኽብድና መሊእና
 ሰስንቅና ሓዘና ኽንከድ ዓዓድና
 ዕልል እናበልና ኽንኣቲ ገዛና!
 ሠመረ፣ ሠመረ፣ ይእኽል ዓተር ጥረ
 በርደግ ኢልካ ተልዓል፣ ኣውጽ'ያ 'ዛ ስረ
 እንታይ ሰጋእ-መጋእ? በል እምበር ተልዓል



እሁኔ-እሁኔ 'ትብል መመኸኔታ ስዓል
 ንመን ክተዕሸ፣ ብኸንቱ ኣይትድከም፣
 መሀደሚ የብልካን፣ ናበይ ወጠም፣ ወጠም!
 ናበይ የማን፣ ጸጋም? ናበይከ ቆላሕ-ላሕ?
 ኣበይ 'ሞ ኸትኣቱ ሎሚ ኸነ ጽባሕ?
 በል ኣውጽእ ስሬኻ፣ ኣይዞኻ ኣይትፍራሕ!
 ኣነውን ጠምዩኑ፣ ቁሪ ተወዳእኹ፣



ንህቢ 'ንተ ስኢነ፣ ሞይተ እግነ 'ለኹ!
 ሞይተ እግነ 'ለኹ ምስ በለት 'ዛ ሣሬት
 ቐልቐል ኣማዕድዩ ነቱ ሩባ ሓሬት
 መሀደሚ ስኢነ፣ ጸበቡ መሬት
 ላዕልን ታሕትን ውሕጅ፣ የማን፣ ጸጋም ገደል፣
 ምዓር ኢሉ መጺኡ፣ ዕረዶ ኸዕደል?
 በቱይ ዕሳል ንህቢ፣ በዙይ እኒሃ ሣሬት፣
 ኣብቱ ታሕቲ ድማ ጋሻ ውሕጅ ሓሬት፣
 መምለቕ፣ መውጽኢ ስኢኑ ሠመረ
 ንይኡ ሸንድዩ ነቱ ዓተር ጥረ
 ሰጋእ-መጋእ ኢሉ 'ና ተጣራጠረ
 ናይ ጭኑቕ ስሪኡ ኸፈትሕ ጀመረ...



ሠመረ፣ ሠመረ፣ ኣንታ ፈታሕ ስረ፣
 ኣረ ናትካስ ነገር መኣዝ ኮን ክዕረ?
 መዓርስ ይቕረኻ፣ ምሕሸኻ ዕረ፣
 ቀምሸኻ ተኸደን፣ የናትካን 'ዙ ስረ፣
 'ቱ ዝበላዕኻዮ ዓተር ጥራ-ምረ
 ይሕግዝ ይኸውን በል 'ሞ ፈትኖ
 ፈሰኻ ፈሰኻ ንንህቢ ዕጠኖ፣
 'ንተ 'ምለጠካ 'ውን ብጽሕጻሕ ጠቅኖ፣
 ብጽሕጻሕ 'ቱ ምዓር ምስ ተጨማለቐ
 ባዕልኻ ትብልዩ ጽሕጻሕ 'ተጸየቐ!
 ናትካስ ከም ድላይካ፣ ኸም እተርኣየካ
 ሓደራ 'ቶም ንህቢ በታ ወላዲትካ፣
 ኣጥብዩ ዘዕበየት እኖኻ፣ መዓርካ፣
 ከይትጽይቐለይ፣ እሞ ተጠንቂቕካ!



ንሰሪኡ ኣውራዳ ቶሎ ተጎንበሰ፣
 ናብ ንህቢ ዓሊሙ ኢዱ ተተርኣሰ፣
 ክልተ፣ ሠለስተ ሻዕ ፈሰ ብዝተኸሰ፣
 ካብ ቆፎኦም ወጽዮም እናተወርወሩ



ብዘሎ አካሉ ዓሲሎም ወረሩ፤
 ሓደሻዕ ምስ ወጹ እንካብታ ቆፎኦም
 ደጋጊሙ ተኸሱ ምንም ነይመለሶም፤
 ዝገደደ ድኣ አግሪሩ አውጽኦም።
 ካብ መቐመጫኡ ብሙሉእ አካሉ
 አሻሓት አናህብ ኣብ ነብሱ ዓሲሎ፤
 ምኢቲ ሽሕ ንህቢ ነኸሶም፤ ነኸሶም
 እናተባረዩ፤ መሊሶም፤ መሊሶም፤
 ምስ አጨነቐዎ፤ ዓቕሉ ጸቢብዎ፤
 'ካብ 'ቱ ቀብቀብ ላዕሊ ገደል ቀኒዕዎ፤
 ብዘሎ አካሉ ንህሪ 'ሞ መሰለ፤
 ቆርብቱ ብኻራ ኸም እተዘልዘለ፤
 ብእዝኑ፤ ብዓይኑ ደም እናፈልፈለ፤
 ሙሉእ ሰውነቱ ሓዊ ተቐጸለ...
 መንከ መናገፊ፤ ኻሊእ ሰብ ዘየለ፤
 ወይለይከ! ጠፋእኸ! ሞትኩ! እናበለ፤
 ሸለው በቱ ጉህሚ፤ ናብ ጸድፊ ዘለለ፤
 ኣብ ታሕቲ ወዲቐ 'ናተንከባለለ፤
 ናብቱ ጋሻ ውሕጅ አትዩ ተዓብለለ፤
 ኣብታ ሩባ ውሽጢ ጠሊቐ ጥሓለ፤
 ናይ ሠመረ ነገር በዙይ ተጠቐለለ።



ገ/ኢ. ገርፉ።